



L-Irwol tal-batteriji fil-Menqa waqt l-Imblokk tal-Francizi

minn Josef Azzopardi, Viċi-Sindku

Introduzzjoni

Il-Marsa hija mimlija bi storja li kultant għadha xi ftit jew wisq mistura. L-irwol tal-Menqa fit-tfassil ta' grajjiet artna ma jistax ikun minsi u r-rahla tagħna fid-dahla tal-Port il-Kbir dejjem kien fil-qalba tal-grajja ta' pajjiżna. L-artiklu se jiffoka fuq l-Imblokk tal-Francizi u ż-żewġ batteriji li inbnew fil-Marsa kontra l-Francizi li kienu biswit il-Menqa.

Napuljun Bonaparte jiehu lil Malta

Napuljun Bonaparte dam Malta ftit ijiem biss, mit-12 sad-19 ta' Ġunju 1798. F'dawn il-ftit jiem hareġ diversi ligijiet li l-Maltin kellhom joqogħdu għalihom. Huwa ordna li kulhadd huwa ndaq quddiem il-liġi, li t-titli tan-nobbli jitnehhew, li titnehha l-iskjavitù, li jkun hawn il-libertà tal-istampa, libertà tar-Reliġjon, l-Lhud setgħu jibnu sinagoga, li jinfethu skejjel primarji fl-ibliet u fl-irhula, xi studenti anki ntbagħtu jistudjaw fi Franza, l-Ordnijiet Reliġjużi kienu ordnati li jkollhom kunvent wiehed biss, artijiet tal-Knisja ġew meħuda mill-Gvern Franciż f'Malta, u l-Inkwizitur tkeċċa minn Malta fost tibdiliet oħra.

Dawn il-bidliet rivoluzzjonarji li għab Napuljun Bonaparte kienu wisq għall-poplu Malti b'mod speċjali għan-nies fl-irhula li kienu jgħixu 'l bogħod mill-ibliet, u maqtughin għalihom taħt it-tmexxija tal-kappillan jew l-arcipriet tar-rahla. Napuljun Bonaparte telaq minn Malta biex ikompli jirbaħ l-artijiet u fil-fatt wara Malta huwa rebah l-Egittu.

Iżda warajh Napuljun halla 5,000 suldat taħt il-kmand tal-General Claude-Henri de Vaubois.¹ Il-General Vaubois ma kienx ċert kif jista' jmantni lil dawn is-suldati f'pajjiż li kien jiddependi mill-qamh li kien jiġi minn Sqallija. Malta kienet ingħatat lill-

Kavallieri fl-1530 mir-Re Karlu V ta' Spanja, u Sqallija kienet responsabbli minn Malta. Fil-fatt l-Granmastri bħala turija ta' sottomissjoni lejn Sqallija kienu jibgħathu falkun darba fis-sena lill-Viċire ta' Sqallija. Issa kif il-Viċire ta' Sqallija kien infurmat bl-inkwiet li kien hawn, huwa żamm milli jsir xi tip ta' kummerċ ma' Malta.²

L-Imblokk tal-Francizi

Fit-2 ta' Settembru 1798, inqas minn tlett xhur wara l-wasla ta' Napuljun, Malta rat il-patrijotti jqumu kontra l-Francizi u jissieltu kontra l-hakkiema. Il-poplu Malti għall-ewwel kien wahdu f'din it-taqbida kontra l-barrani. Bla dubbju l-Maltin riedu li jkunu organizzati sew biex jaslu jseħhu l-holma li jehilsu lil arthom.

Il-Gran Britannja kienet għadu ewlieni ta' Franza. Il-Gran Britannja kienet qed tibgħat f'Malta nies prominenti biex jorganizzaw lill-Maltin kontra l-Francizi. Il-qawwa ta' l-Gran Britannja kienet wahda navali filwaqt li l-Francizi kien b'saħħithom aktar f' battalji fuq l-art.


Taħt il-hakma tal-Kavallieri ta' San Ġwann, xi Maltin kellhom esperjenzi fl-użu ta' l-armi, l-aktar minhabba li kienu jkunu nvoluti fl-ghasses tal-kosta u l-irhula tagħhom. Din



l-esperjenza użawha biex jagħqdu battaljuni ta' nies armati biex jissieltu kontra l-Francizi taht it-tmexxija tal-Kungress Nazzjonali Malti.³ Is-suċċess tal-Maltin fil-helsien tal-Imdina mill-Francizi kien kollu dovut għal dawn il-battaljuni.

L-irhula kellhom jiġbru grupp ta' voluntiera bhala battaljuni, u kull raħal kien responsabbli biex jmantni l-battaljun tiegħu billi jingabru flus apposta. Kull riġment kien ikun magħmul minn madwar mitejn suldat. Tant kienu organizzati sew li saħansitra kien ikollhom anki banda magħmula minn tnax-il bandist u tnejn minnhom kienu jkunu jdoqqu t-tnabar.⁴

Fl-1799, il-Kaptan Sir Alexander Ball kien mahtur il-president tal-Assemblea Nazzjonali li kienet il-moħħ biex tiegħu ħsieb l-bżonnijiet tal-militar u anki tan-nies ċivili. L-Assemblea Nazzjonali bdiet tissejjah Kungress Nazzjonali.



Is-sena 1800 fissret ukoll t-twaqqif ta' riġment magħmul minn Maltin magħruf bhala 'I Cacciatori Maltesi' (Maltese Light Infantry) u mħallas mill-Gran Britannja biex l-imblokk tal-Francizi jkun suċċess. L-Ammirall Lord Nelson kien ħatar lil Captain James Weir biex imexxi r-riġment.⁵

Ix-xogħol ewlieni ta' dawn ir-riġmenti u battaljuni kien li jgħasses u jiddefendi l-kampanja filwaqt li jagħlaq lill-Francizi milli johorġu barra mill-Belt Valletta, mill-Floriana, mill-Forti Rikazli, mill-ibliet tal-Kottonera: Birgu, Isla u Bormla; li jinsabu fil-Port il-Kbir u anki l-Forti Manoel u l-Forti Tigné' fuq ix-xaqliba l-oħra, fil-port ta' Marsamxett.


L-Ammirall Lord Nelson għen lill-Maltin billi ha ħsieb jimblokka l-portijiet bil-qawwa navali tiegħu u allura jwaqqaf kull bastiment li l-Francizi setgħu jibgħatu minn Malta, jew li jipprova jidhul f'Malta biex iġġib xi tip ta' għajjuna jew ikel.

Batteriji madwar il-portijiet

Dr. Stephen C. Spiteri li huwa studjuż fuq l-Inġinerija militari jikteb fil-tul dwar il-batteriji fil-portijiet matul l-imblokk tal-Francizi.⁶


Il-Maltin kienu jafu li ma kienx se jirnexxiellhom jidhlu f'xi fortizza madwar il-portijiet. Allura kull batterija madwar il-portijiet kienet magħmula biss biex iżzomm milli l-Francizi johorġu mill-fortizzi biex jattakkaw l-irhula tal-Maltin.

Tnejn minn dawn il-batteriji kienu jinsabu madwar il-Menqa tal-Marsa magħrufin bhala l-Batterija tal-Għolja tal-Ġizwiti u l-oħra bhala l-Batterija tal-Marsa.




Il-Batterija ta' l-Għolja tal-Ġizwiti

Din il-batterija hija immarkata b'numru 9 fuq il-mappa. Skond disinjli li nstabu jidher li din il-batterija kellha biss żewġ kanuni. Kellha parapett magħmul minn hitan b'gebel tas-sejjieh u fih kien hemm minn fejn johorġu z-żewġ kanuni. Kien hemm ukoll kamra jew mahżen għall-armi moħbi bil-ħamrija biex ma jkunx jidher mill-għadu. —



L-għassiesa tal-Marsa kienu jkunu minn Casal Fornaro (Qormi) li f'dak iż-żmien l-inħawi tal-Marsa kienet tagħmel parti minnu. L-iskop ta'din il-batterija kien biex ma jħallix lill-Francizi johorġu mis-swar tal-Floriana u jnizzlu xi dgħajjes fil-Port il-Kbir.

Il-Batterija tal-Marsa



Taht l-Gholja tal-Gizwiti kien hemm batterija oħra viċin x-xatt magħrufa bħala l-Batterija tal-Marsa. Din il-batterija kellha tlett kanuni. Jidher li l-Kaptan Sir Alexander Ball flimkien ma' general iehor Graham kienu jispezzjonaw dawn il-batteriji għax pittura kontemporanja turi lil dawn il-ġenerali fil-Batterija tal-Marsa.

Konkluzjoni

Iż-żewġ batteriji tal-Marsa flimkien mal-kumplement kienu vitali biex jimblokkaw lill-Frañċiżi fis-swar tal-ibliet. L-imblokk bil-bastimenti Inġliżi u l-alleati tagħhom fuq barra tal-portijiet wassal biex il-Frañċiżi jċedu l-gzejjer Maltin.

F'Awriwwu ta' l-1800, is-sitwazzjoni għall-Frañċiżi kienet gravi. Ma kienx fadalhom annimali għall-ikel fil-Belt Valletta: la żwiemel, la klieb, la qtates, la ħmir u lanqas fniek. Il-Frañċiżi kienu qed imutu bil-ġuħ u anki b'epidemija. Il-Ġeneral Vaubois tant kien iddisprat li ma kellux triq oħra ħlief li jċedi.

Fl-4 ta' Settembru 1800, l-Ġeneral Vaubois ċeda kolloxx għall-Gran Britannja u minn hemm tibda l-ġrajja tal-ħakma Britannika fuq artna. Il-batteriji jidher li żżarmaw kollha wara l-1814, meta Malta saret kolonja tar-Renju Unit fil-Kungress ta' Vienna.

(Noti tal-Għeluq)

- 1 *Maltese Blockade Medals by Joseph C.Sammut*
- 2 *The Conflict for Malta, 1798 – 1802* (http://www.napoleon-series.org/military/battles/1798/c_Malta.html)
- 3 *Historical Re-Enactment Group of Malta* (<http://hrgm.wordpress.com/units/maltese-military-units-during-the-french-blockade/maltese-national-congress-militia/>)
- 4 *Ibid*
- 5 *Ibid*
- 6 *ARX – Online Journal of Military Architecture – Issue 6 – May 2008 (Maltese siege batteries of the Blockade) article by Dr.Stephen C.Spiteri*

L-Istampi huma mehudin minn ARX - Online Journal of Military Architecture – Issue 6 – May 2008.